

Xroon sa'o dikjin Pablo ngain Timoteo

Pablo dajon juajna

1 ¹Ja'an Pablo na, thi
kuinchie'e Jesucristo ixin
thji'an juajnee. Ko juajna mee
bayáa ixin juachaxiin Ndo Dio,
ndo binthakjan ná inaa chujni
narua, ko kai ixin Nchaa ná
Jesucristo, thi techunthia ná.

²Ja'a, Timoteo, inchin xan'na ixin
jian bithikaon ngain Jesucristo.
Ko Ndo Dio, Ndudaa ná ko Nchaa
ná Jesucristo, sinthathu'an kain
thi jian ko tsiakunua'a ko ruchjaa
thi chrjuin tsunu'e ansean.

Pablo ndachro ixin sithikaon'a nā xi tjaago thi ndua'a

³Are ja'an sakjui nunthe
Macedonia, ja'an binthatsa'an
ñao ixin bithu'a ngain rajna Éfeso
ixin ruketu'en kanxion chujni te
nthi'a ixin itsjague'a nā chujni thi
je'a ndua, ⁴ko kai ndache nā ixin
tsin'a nā thi chijni tekin nā ko ixin
thi binche'e kain ni ndo dachri'i
nā xrachrjen. Ixin kain yaa je'o
ncheketo chujni ko thjengijna'a nā
ixin satsuan nā thi sinche'e Ndo
Dio ngain nā, ko chro'a satsuan nā
ji'i, ja ruchunthia'a nā ngain ndo.

⁵Ko rugunda sinche'e ji'i ixin
jañaa ngain anseen nā sachrxjexin
thi ruthjue'e choo nā, xru'in
jian'a se'e ngain anseen nā,
ruchunda nā jian juaxraxaon ko
nduaxin ruchunthia nā ngain
Ndo Dio. ⁶Ixin kanxion chujni
inche'a nā inchin bitu'en nā
runche'e nā ko tuyautheka choo
nā ko thinxin'a choo nā. ⁷Ko ni
mee rinao nā rukjan nā xraa ni
tjaago ley, aro ni te'i nue'a nā ko
thinxin'a nā thi je'e nā nichja nā
ko are tjaago nā xraxaon nā ixin
anto jian nichja nā.

⁸Ko nua ná ixin ley bayée
Moisés jian, aro rugunda
suthikaon ná inchin jikininxin.

⁹Ko tsunua ná jian ixin xru'in ley
nche'e jiē ngain chujni nche'e jian.
Ley je'o nche'e jiē ni nche'e thi
jian'a, ngain ni xraguen'a Ndo Dio,
ngain ni dithikaon'a ndo, ngain ni
nchesaye'a ndo ko nichjakua nā
jian'a ixin je'e ndo, ngain ni tjaaya
ngain ndudee ko janee ko ngain
chujni naduexon inaa chujni;
¹⁰nche'e jiē ngain chujni dejuaka'o
thi je'a chri'i o xi xi'i, ngain thi
xii dejuaka'o je'o inaa xii, ngain
ni thema chujni, ngain ni je'o

ncheyaxon, ngain ni dajin Ndo Dio ixin thi ndua'a nichja nā ko ngain kainxin chujni ningaku'en juajnee Jesucristo, ¹¹jaña tjaago thi jian juajnee Ndo Dio, ndo anto jian ko juajna ji'i bitunna tsjaago.

Thi xra bithu'en Pablo

¹²Ja'an nthasayaa Nchaa ná Jesucristo, thi binchesuji na ko kuinchie'e na inchin naa jian ni nche'e xra ko jinchegundana ngain xree. ¹³Maski ja'an chrjuin'a banichja ixin je'e, ko baruaa chujni ko bakjee chijni ngain nā. Aro Ndo Dio kuiakunua na ndo ixin ja'an bechunxin'a ndo ko benuna'a ke'e bantha'a. ¹⁴Ko Ndo Dio anto thjue na ndo ko binchetjañana ndo kain thi jian'a bintha'a. Ko kjuengijna na ndo ixin chunthia ndo ko binchekuan'na ndo kexreen ruthjuaa chujni inchin Jesucristo thjuaa ná.

¹⁵Ko inchin chro chujni, ji'i jaan ndua ko jikininxin sithikaon kain chujni: Jesucristo juui ngata'a nunthe ixin bikjengijna kain chujni nche'e jian'a. Ko ja'an thi icha jian'a bintha'a. ¹⁶Mexinxin Ndo Dio kuiakunuana ndo. Ko jaña Jesucristo kjuaguxin ngain icha chujni ixin je'e jian ko anto thjuaa ná ko tsjé chujni sithikaon nā ngain je'e ko rukjan nā inaa chujni narua thi xru'in ncha'on tsjexin. ¹⁷Mexinxin Ndo Dio, thi thetu'an kainxin ncha'on, xru'in ncha'on se'en, thi nakuaxinxon Ndo Dio, thi chro'a dikon ni,

ndo mee thi tsusaye'e kainxin ncha'on. Jaña tsu'en.

¹⁸Timoteo, ja'a xan'na; ja'an rithetu'an nche'e xree Ndo Dio, inchin ndachro chujni bayée juajnee Ndo Dio ixin ja'a. Ko danchiaa Ndo Dio tsjengijna ndo ngain xree ndo ko tsixi'an ngain kain thi jian'a. ¹⁹Ko kain ncha'on ja'a chunthia ngain Jesucristo kunixin naa jian juaxraxaon, aro kainxion nā takuinthu'e nā thi jian juaxraxaon, mexinxin takuinthu'e nā juajnee Ndo Dio. ²⁰Ko jaña ku'en Himeneo ko Alejandro, thi ni ja'an bajon ngain nchijin ixin jaña tsangi nā ixin runichja'a nā jian'a ixin Ndo Dio.

Kexreen nichjee ni Ndo Dio ngain ni'ngo

2 ¹Sa'o nthatsa'an ñao ra ixin danchie'e ra Ndo Dio ixin kain chujni, ko nichje'e ra ndo ko danchie'e ra ndo ixin sajón ndo kain thi rugunde'e nā, ko jaña thexruxi'in ra ko nchesaye'e ra ndo. ²Ko danchie'e ra ndo ixin kain chujni chunda juachaxin thetu'an ngain nunthe ko ni thetu'an kain rajna ixin ndakua sunthe ná ko tseto'a ná ko kain ncha'on tsjee ná Ndo Dio ko jian sakji'o ná chujni. ³Ixin ji'i jian ko nchexruxi'in Ndo Dio, ndo binthakjan nā inaa chujni narua, ⁴ixin je'e ndo rinao ndo ixin kainxin chujni rukjan nā inaa chujni narua, ko satsuan nā thi ndua. ⁵Ixin nakuaxinxon Ndo Dio jii, ko nakuaxinxon thi

runichjixin ná ngain ndo, ko mee Jesucristo thi biguan inchin naa xii, ⁶thi xrajon be'en ngain nthá cruz ixin kjuengijina ná kain ná, ko ji'i ku'en ngain ncha'on ukuinchie'e ndo ixin ruku'en. ⁷Ko Ndo Dio kuetunna ndo ja'an ixin runichja ko tsji'an juajnee ndo, ko ji'i ndua ko nthaya'a ra, ko Ndo Dio binchekjan na naa xi tjugue chujni je'a judío ixin tsjagua nā ruchunthia nā thi ndua.

⁸Ko rina'o ixin nguii thi te ni xii, rutsiin raa nā ko runichjee nā Ndo Dio ko xru'in jian'a se'e ngain anseen nā, ko teduñao'a nā ko tsetukao'a nā chujni. ⁹Ko kai rina'o ixin ni nchrui sintengaa nchra lunthue nchra kunixin jian juaxraxaon inchin jikininxin, ko tsjamataon nthau'e nchra thi jikininxin'a sikon chujni. Ko tsethe xrajaa nchra inchin jikininxin, sethea'a nchra oro ko changi anto renthe ko senga'a nchra luntho anto renthe. ¹⁰Icha jian rutsujin nchra kunixin thi jian nche'e nchra inchin jikininxin nche'e nchrui nchesaye'e Ndo Dio. ¹¹Ko nchrui tsangi nchra ko rutenkua nchra are jixraago ngain ni'ngo. ¹²Ko rinao'a ixin ni nchrui tsjaago nchra ngain ni xii ko tsetuan'a nchra ngain xa; icha jian rutenkua nchra. ¹³Ixin Ndo Dio sa'o binchekjian Adán, kuthimejan Eva. ¹⁴Ko nchiijin bincheye'e Eva, je'a Adán. Ko are nchiijin bicheye'e Eva, bixi'in thi jian'a. ¹⁵Ko ni nchrui maski tangi nchekunkji'i nchra chjan ixin thi

binche'e nchra, aro rukjan nchra inaa chujni narua are sithikaon nchra Jesucristo, ko kai ruthjue'e nchra chujni ko isinche'a nchra thi jian'a.

Kexreen rugunda sinche'e chujni thetu'an ni'ngo

3 ¹Ji'i thi ndua: jā chrujan chujni rinao tsethu'an ngain ni'ngo, anto jian xra rinao sinche'e. ²Aro thi tsetu'an ngain ni'ngo je'a naa thi xii nche'e thi jian'a ixin jaña runichja'a chujni ixin thi jinche'e, kai tsetuan'a naa thi xii jika'o yoo nchrui, kai rugunda ixin xii ji'i jian ruxraxaon thi nche'e, tsjanua'a chujni, kai rugunda ruchunxin nā ixin jian nche'e, kai rugunda jian sayé chujni thji nchiandu'a ko ruchunxin jian kexreen tsjaago ngain chujni; ³kai je'a naa xii kuan, je'a naa xii nchexruxi'in theto, kai je'a naa xii anto thiaku'en tumi, tsuñaukua'a ko jian ruthjue'e chujni ko tsiakuen'a tumi. ⁴Ko kai rugunda tsunu'e tsetu'an jian ngain nchiandu'a ko je'e sinche'e ixin xe'en sithikaon xan ko ruchunde'e xan juasaaya. ⁵Ixin are naa chujni nue'a thetu'an ngain nchiandu'a, ¿kexreen tsetu'an ngain ningue Ndo Dio? ⁶Ko kai tsetuan'a ngain ni'ngo naa chujni nandaa bithikaon Jesucristo ixin jā tsa'in ñao sue'en jiē inchin bue'en jiē nchiijin. ⁷Ko kai rugunda ixin chujni thi'a ngain ni'ngo runichja nā jian ixin thi thetu'an, ixin jaña xru'in

juasuaxin setan are runichjee inaa chujni ko nchiijin sincheye'a.

**Kexreen sinche'e chujni
thjengijna ni thetu'an
ngain ni'ngo**

⁸Jaña kai ni thjengijna ni thetu'an ngain ningue Ndo Dio rugunda ixin chujni runichja jian ixin je'e na, kai sincheye'a na chujni, ko rukuan'a na ko tsiakuen'a na tumi tangi'a dacha ni, ⁹ko kain ncha'on sithikaon na thi jian juajnee Ndo Dio ko anseen tsjangi'a ixin chrujan thi jian'a jinche'e. ¹⁰Ko ni te'i sa'o dakee ra na sinche'e na xra tangi'a ko ja nchao binche'e na xra ko xru'in jian'a binche'e na, kuthimejan nchao sinche'e na xra ngain ni'ngo. ¹¹Ko chri'i ni thjengijna ni thetu'an ngain ni'ngo kai rugunda ixin chujni runichja na jian ixin je'e nchra, tsekin'a nchra chijni, ko ruxraxaon nchra jian thi nche'e nchra, ko nchao ruchunthia ni nchra. ¹²Ko chujni tsjengijna ni thetu'an ngain ni'ngo ruchunda nakua nchrii ko tsunu'e na jian kexreen tsetu'an na ngain xe'en na ko ngain ni nchiandu'e. ¹³Ko thi ni thjengijna chujni thetu'an ngain ni'ngo ko jian nche'e na thi xra bikininxin na, jikininxin na juasaaya, ko ni mee tsusue'a na runichja na ixin Jesucristo.

Thi jian juajna xragua ná

¹⁴Ja'an rina'o sasutsja'a tuen, aro ja'an rikji'an kain ji'i, ¹⁵ixin ja xratsunchrjen na nchin,

ja'a tsunu'a kexreen sinche'e thi jian ngaxi'in ningu'e Ndo Dio, ndo jichon, ixin ni ni'ngo thinxin na jian thi ukuangi na ko tsanchrjanda'a na ixin inaa chujni sincheku'en na thi je'a ndua. ¹⁶Ko nduaxin juajnee Ndo Dio anto tsje thi chro'a thinxin ni ko juajna mee ndachro:

Ko Ndo Dio juii ngata'a nunthe inchin naa xii;
ko Espiritu Santo kjuago ixin je'e jian,
ko tsje ángel bikon je'e.
Ko juajnee kui'in chujni je'a judío,
ko nguixin nunthe jii chujni bithikaon ngain Jesucristo,
ko sakjui ngajni ko Ndo Dio binchesaye'e.

Chujni tjaago thi ndua'a

4 ¹Espiritu Santo ndachro ixin are uchiaon tsjexin nunthe thu'a chujni sachrjenda na ixin isithikaon'a na Ndo Dio ko sithikaon na espiritu ncheye'e chujni ko sithikaon na thi tjaago nchiijin. ²Ko tsununxin chujni jian'a ixin xraa tjaago na jian ko nche'a na thi ndachro na ko ncheyaxon na, ko ixru'in juasuaxin chunda na ko ixru'in tunu'e na ixin thi jian'a nche'e na. ³Ko chujni te'i rundachro na ixin jian'a tsuthe'e chujni, ko kai rundachro na ixin chro'a sine ni kain thi binchechjian Ndo Dio. Aro ni bithikaon Jesucristo ko chunxin na thi ndua tsexruxi'in na Ndo Dio ko nchao sine na; ⁴ixin kainxin

thi binchechjian Ndo Dio jian, ko ja'an ná chro'a rundachro ná ixin je'a jian, are ujuinthusaye'e ná ndo ixin thi junthe ná. ⁵Ko thjua dithu'e kain ixin banchie'e ná ndo, jaña in chin chro juajnee ndo.

Naa jian ni nchexree Jesucristo

⁶Ja sincheku'en ni ni'ngo thi jian juajna ji'i, ja'a rukjan naa jian ni nchexree Jesucristo. Ixin ja'a jian tjaago ko dithikaon Xruen Ndo Dio, ko yaa ruchro ixin anto jian kuinxin. ⁷Aro dithikaon'a ja'a chijni jian'a thi thekin chujni ixin yaa xru'in xree, icha nchao nche'e tsjé thi jian. ⁸Ixin thi tsuntaon ni nchion thjengijna nthau'e ni, aro sinche'e ni in chin rinao Ndo Dio, mee thi icha tsjengijna ná nthi'i ngata'a nunthe ko are sunthe ná nthi'a ngajni, ngain ndo. ⁹Ko thi ndachrjan ji'i ndua, ko jikininxin sithikaon kain chujni. ¹⁰Ko ja'an ná ntho'o ná xra maski tangi tuan ná, aro chunthia ná ngain Ndo Dio, ndo jichon, ko tsjengijna ndo kainxin chujni, aro icha tsjengijna ndo ni udithikaon ngain ndo.

¹¹Ko kain ji'i thetu'en na ko tjagu'e na. ¹²Ko tanchrjanda'a tsjanua na ixin xra chjan. Icha jian tjagu'e na ixin ja'a jian dithikaon Ndo Dio ixin jian nichja, ixin jian nche'e, ixin thjue'e na ixin jian dithikaon Jesucristo ko nche'e in chin jikininxin naa xe'en Ndo Dio. ¹³Ko nguii saso, tjao thi jitaxin Xruen Ndo Dio ngain chujni thji ni'ngo ko nchesuji na ko tjagu'e

na thi jian juajna. ¹⁴Ko thinthue'a thi jian juachaxin chjaa Ndo Dio, are ni thetu'an ni'ngo kuiin raa na ngata'a jaa ixin nichja na juajna bajon Espiritu Santo ixin ja'a.

¹⁵Ko nche'e kain ji'i ko thinthue'a thi juajna baye'e ko jaña sikon na ixin jian nche'e xra ngain ni'ngo. ¹⁶Ko tanchrjanda'a ixin chujni tsjanua na ixin nche'a thi tjaago. Ko suji dari'i kain ncha'on, ko Ndo Dio tsjengijna ja'a ko kai tsjengijna thi chujni thi'in juajna nichja ja'a.

Kexreen sinche'e chujni ngain ni dithikaon Jesucristo

5 ¹Nchesathe'a dachrichjan ixin thi binche'e, icha jian nichje'e jion in chin nichje'e ndudaa, ko xan xii nichje'e xan in chin xan choo; ²ko ni nanchrichjan nichje'e na in chin nichje'e janaa, ko xan nchrii nichje'e xan in chin nchri choo.

³Kai thjengijna nchri ga'an, nchri xru'in ni ndu'a jichunda.

⁴Aro ja chrujan nchri ga'an jichunda xe'en o xan nthii, xan te'i sa'o tsangi xan tsjengijna xan ni ndu'a xan ko ndudee xan ixin jaña rinao Ndo Dio sinche'e ni.

⁵Ko ni nchrii nduaxin bithu'e jeuxinxon, nchrii mee chunthia nchra ngain Ndo Dio ko nichjee nchra ndo ncha'on ko thie. ⁶Aro nchri ga'an nchexruxi'in thi jian'a jii ngata'a nunthe, nchrii mee jichon'a nchra ngathexin kon Ndo Dio. ⁷Mexinxin thetu'en na kain ji'i ixin xru'in chujni runichja jian'a

ixin je'e nā. ⁸Ko chujni thjengijna'a ni choo, aro icha ixin ni xraxaon'a tsjengijna ni nchiandu'a, yaa ruchro ixin ichunthia'a nā Jesucristo ko icha jian'a nche'e nā ke thi chujni chunxin'a Jesucristo.


⁹Ko are tsentaxin ra nchri ga'an ixin tsjengijna ra nchra, je'o tentaxin ra nchri jichunda icha de nii kan nano, ko nakua xii beka'o nchra, ¹⁰ko ruchunxin nā nchra ixin thi jian binche'e nchra, ko ixin jian binchegangi nchra xe'en nchra, ko jian bagayée nchra chujni ngain nchiandu'a nchra ko anseen nchra bagachrjexin bakjengijna ni thji ni'ngo ko kjuengijna ni tangi bagathu'e. Ko ji'i ruchro ixin jian binche'e nchra kain ncha'on.

¹¹Ko thentaxin'a ra nchri ga'an chjan, ixin are tatjañe'e nchra thi tjaago Ndo Dio je'e nchra sinao nchra tsuthe'e nchra inaa. ¹²Ko jaña nche'e nchra jian'a ixin ibinche'a nchra thi bincheeya nchra ngain Ndo Dio. ¹³Ko kai

tatangi nchra ixin ixru'in xra nche'e nchra ko thji nchra nchia ko nchia ixin dikao nchra chjijni, ko dixinthe nchra thi ndusen'a nchra ko nichja nchra thi ndua'a ixin inaa chujni. ¹⁴Mexinxin icha jian nchri ga'an xra chjan ncho deka'o nchra xii ko ruchunda nchra chjan ko senda nchra nchiandu'a nchra, ko jaña chujni dithikaon'a irunichja'a nā jian'a ixin ja'an nā. ¹⁵Ixin kanxion nchri ga'an takuinthu'e nchra nthiee Jesucristo ko nche'e nchra inchin rinao nchiijin.

¹⁶Ko ja chrujan chujni dithikaon Jesucristo jichunda chujnii bithu'e ga'an, rugunda thjengijna ra nchra, ko jaña ni'ngo nchao tsjengijna inaa nchri ga'an thi nchri ndua rugunde'e.

¹⁷Ko kain ni thetu'an jian ngain ni'ngo jikininxin nā tsjengijna ni nā ko sithikaon ni nā. Ko icha tsjengijna ni, ni jian tjaago ko dikao juajnee Ndo Dio. ¹⁸Ixin ngain xruen Ndo Dio ndachro: "Thenge'a ra kuxintha



*Thenge'a ra kuxintha nchiisen are jitunda ba trigo
(1 Timoteo 5:18)*

nchiisen are jitunda ba trigo.”
Ko kai ndachro: “Thi nche'e xra
jikininxin ruxenge'e 'na.”

¹⁹Ko are chrujan chujni tsjangi'i
xi thetu'an ngain ni'ngo, rugunda
thi jitjangi sinchechie'en yoo
o nii chujni bikon thi binche'e
xi thetu'an ni'ngo. ²⁰Ko ja
chrujan ni xrajnche'e jian'a,
nchesathe'e na ixin thi binche'e
na ngathexin kon kain na ko
jaña'a ni ni'ngo tsusuee na ko
isinche'a na thi jian'a. ²¹Ko
rithetu'an ngathexin kon Ndo
Dio ko Nchaa ná Jesucristo,
ko ngathexin kon angeel ndo
thi kuinchie'e ndo ixin nche'e
inchin undathjo ko are sinche'e
thi kuetu'an ja'a thinchie'a je'o
ni chrji'o jian o runichjakua ixin
inaa na. ²²Ko are sakee naa ni
sinche'e xree Ndo Dio, xraxaon
jian ke'e sinche'e ixin are ja'a
sajon juachaxin ngain chujni mee
ko xra jinche'e thi jian'a, kai ja'a
setsingata'a thi jian'a mee. Icha
jian dari'i suji ko daritsinga'a
ngain thi jian'a.

²³Ko di'a je'o jinda, kai di'i
nchion vino ixin tsjengijna tsee ko
tsuxrue'en kain chin nanao tse.

²⁴Thi jian'a nche'e kanxion
chujni xraago je'o, rugunda'a
rutsaaya ni, ko thi jian'a dikona
ni ixin nche'e icha chujni, maski
see tunchrje'en aro tununxin.

²⁵Kai xraje'o tu'en ngain thi
jian nche'e chujni, ixin maski
dema, tuin xraago, ko jaña'a thi
jian'a nche'e chujni chro'a sema
kainxin ncha'on.

6 ¹Kain chujni dikuchji ngain
naa xi najni sithikaon na
kain thi tsetu'an xa, ko jamee
xru'in chujni runichja jian'a ixin
Ndo Dio ko thi xragua ná ngaxi'in
ni'ngo. ²Ko thi ni chunda xi najni
dithikaon Jesucristo, ji'i ruchro'a
ixin je'e na sinche'e na thi je'e
na sinao na ixin kai dithikaon
xa Jesucristo. Ja'an ndachrjan
ixin icha ndakua sinche'e ra
xree xa ixin xra ja'a ra tenche'e
ra sithue'e xra ni dithikaon
Jesucristo ko ni choo ná ni rinao
ná. Ko ji'i tjaago ko thetu'an
sinche'e na.

Thi anto rinao tumi

³Ja chrujan chujni jitjaago jee
ko je'a inchin xragua ná juajnee
Jesucristo ko je'a inchin xragua
ná ngaxi'in ni'ngo, ⁴chujni mee
xraa naa thi dikona ko xru'in nu'e
ko je'o nchexruxi'in thetuka'o
chujni ixin thi je'a ndua. Mexinxin
jii chujni chjue'e, chujni tuñau'e
choo, chujni tuyauthe choo, chujni
ichunthia'a choo, ⁵ko chujni
juxon tetuyauthe choo na ixin
juaxraxauen na ichro'a xraxaon thi
jian ko ichro'a datsuan na thi jian;
ko chujni te'i xraxaon na ixin ja'an
ná anto chunthia ná Jesucristo yaa
sachaxin na tsje tumi; ja'a tato'a
ni yaa. ⁶Ko ndua ixin dithikaon ni
Jesucristo tsjé dacha ni, aro je'o ja
ruchee ni ixin thi uchunda ni; ⁷ixin
ja'an ná xru'in bikoo ná ngata'a
nunthe ko nduaxin xru'in tsji'o ná
are ndase'en ná. ⁸Ko mexinxin
ruchaa ná ixin utechunda ná thi

junthe ná ko thi luntho tengaa ná. ⁹Aro thi chujni rinao ruchunda icha tsje tumi, detsingaa nā raa nchijjin, ko dayée nā juaxraxauen thi jian'a ko rujinao nā rugechunda icha, ko ixin thi jian'a mee tangi tu'en nā ko ndanchetjaan nā kain thi jichunda ná. ¹⁰Ko thi anto thjue'e nā tumi, yaa thexinxin thi jian'a; ko te kanxion chujni icha kuiakue'en nā tumi ko ndatjañe'e nā juajnee Jesucristo, ko mexinxin jai anto tangi tedathu'e ná.

**Pablo nchexraxaon Timoteo
thi jian xree Ndo Dio**

¹¹Aro ja'a ixin dithikaon Ndo Dio, sathing'e kain thi jian'a. Ko nche'e inchin Ndo Dio rinao, ko tjaago ixin jian nche'e xree ndo ko xru'in ncha'on tjaña'a ixin ja'a dithikaon Jesucristo, ko thjue'e chujni, ko thixi'an thi tangi ko tjaago ixin ja'a jian chujni. ¹²Ja'a thixi'an kain thi tangi ixin dithikaon Jesucristo, ko xru'in ncha'on tjaña'a ixin ja'a kjan inaa chujni narua. Ko Ndo Dio chjaa juachaxin bi'in xe'en ndo, ko xraxaon are ndachro ngathexin kon tsjé chujni ixin ja'a dithikaon Ndo Dio. ¹³Ko jai ngathexin kon Ndo Dio, ndo binchechjian nunthe, ko ngathexin kon Jesucristo, thi xrajon ko kjuaago ixin je'e jian nthi'a ngathexin kon Poncio Pilato, ¹⁴ja'an danchia'a ixin dithikaon kain thi bitu'an, ixin jañaa xru'in kensen runichja jian'a ixin ja'a, tsija ncha'on tsi Nchaa ná Jesucristo inaa. ¹⁵Ko Ndo Dio sinche'e ndo ji'i

ngain ncha'on rundachro ndo ixin je'o ndo thetu'an ndo kain thi jii ngata'a nunthe, ko je'e ndo Nchee ni thetu'an, ko je'o ndo thetu'an ndo kain. ¹⁶Ko je'o Ndo Dio thi xru'in ncha'on se'en ndo, ko je'e ndo jii ndo ngain thi tungiixin ko xru'in chujni nchao tsunchie'en. Ko xru'in chujni bikon ndo ko xru'in ni sikon ndo, ko je'o ndo jikininxin tsusaye'e ndo ko tsetu'an ndo kainxin ncha'on. Jañaa tsu'en.

¹⁷Ko kain chujni jichunda tsjé tumi, ja'a thetu'en nā ixin tsain'a ñao nā ko ruchunthia'a nā tumii nā; icha jian ruchunthia nā Ndo Dio, ndo jichon ixin je'o ndo chjaa ná ndo kainxin thi nduaxin rugundaa ná. ¹⁸Ko thetu'en nā sinche'e nā thi jian, ko jañaa icha jian sinthe nā ngathexin kon Ndo Dio, ko tsangi nā sajón nā thi chunda ná. ¹⁹Ixin jañaa icha tsjé ruchunda nā ngain Ndo Dio, ko icha chrjuin tsunu'e nā ixin rukjan nā inaa chujni narua ko xru'in ncha'on tsjexin.

**Nthi'i juexin thi kuetu'an
Pablo ngain Timoteo**

²⁰Ja'a Timoteo, nche'e kain thi kuetu'an Ndo Dio, ko dixinthe'a ngain chijni nichja chujni dithikaon'a Jesucristo, ko dixinthe'a ngain chujni xraxaon ixin anto nu'e nā ko nduaxin chunxin'a nā Ndo Dio, ²¹ko tsjé nā ixin xraxaon nā ixin anto nu'e nā takuinthu'e nā nthiee Ndo Dio. Ja'an danchiaa Ndo Dio ixin sinthanchaon. Jañaa tsu'en.